

पाइपबाटै ग्यास

३२ घरमा ग्यास वितरण गर्न पाइप जोड्दैछन् नेपाली र भारतीय प्राविधिक

■ माघव घिमिरे

विराटनगर- जतुवा क्षेत्रमा अचेल धमाधम पाइप बिछ्याइँदै छ। त्यसबाट पानी होइन, ग्यास बग्नेछ। यही साउनभित्र।

महानगर १४ को यस इलाकाका बासिन्दाको चुलोमा त्यही पाइपको ग्यास आइपुग्नेछ। सिलिन्डर बोक्ने भन्फट सकिनेछ। तीन दशकदेखि सञ्चालनमा रहेको गौशालाबाट बायोग्यास निकालिएको हो। 'पहिलो चरणमा ३२ घरमा ग्यास वितरण गर्न पाइप जडान भइसकेको छ,' संस्थाका अध्यक्ष शंकरलाल अग्रवालले भने, 'साउनभित्रै परीक्षण गरी नियमित ग्यास उपलब्ध गराउने तयारीमा छौं।' प्रत्येक घरमा दुइटा चुलो र ग्यास प्रयोग गर्न चाहिने सामान न्यूनतम मूल्यमा गौशालाले उपलब्ध गराएको छ।

दोस्रो चरणमा थप सय घरमा पुऱ्याउने लक्ष्य रहेको अग्रवालले बताए। ती घर गौशाला रहेको स्थानबाट एक किलोमिटर आसपासका हुनेछन्। ग्यास प्लान्ट जडान र अरू प्राविधिक कामका लागि भारतको गुजरातबाट आएका र नेपाली प्राविधिकले काम गरिरहेका छन्। ३३ वर्षीय 'गाईंको वृद्धाश्रम' का रूपमा सुरु गरिएको उक्त श्रीकृष्ण गौसेवा सदनमा त्यसबेला केही गाईं मात्र थिए। अहिले दुई सयभन्दा बढी गाईं र बाच्छावाच्छी छन्।

गाईंको सेवाका लागि सुरु गरिएको यो गौसदनमा संख्या बढ्दै गयो। महानगरका उद्योगी-व्यवसायी र स्थानीय बासिन्दाको सहयोगमा गौशाला चलेको छ। यसले जैविक मल बनाएर न्यूनतम मूल्यमा बेच्दै आएको छ। दूध विक्रीबाट हुने आम्दानी गौशालाकै खर्चमा उपयोग गरिन्छ। स्वास्थ्यका लागि उपयोगी हुने भनेर हरेक विहान यहाँ करिब डेढ सय जना गौमूत्र



विराटनगर १४, जतुवास्थित गौशालामा बायो ग्यास उत्पादनका लागि गोबर संकलन गर्दै।

तस्विर : माघव

सेवनका लागि पुग्छन्।

अब यही गौशालाबाट बायो ग्यास उत्पादन गरेर घरघरमा पाइपमार्फत पुऱ्याइने भएको हो। यसका लागि १ करोड २५ लाख रुपैयाँ लागतमा ग्यास प्लान्ट, पाइपलाइन र अन्य संरचना निर्माण अन्तिम चरणमा पुगेको छ। स्थानीयको घरसम्म ग्यास पुऱ्याउन पाइप जडानसमेत भइसकेको छ। गौशालामा १९ 'गौसेवक' दैनिक खटिन्छन्। स्वेच्छाले सेवा गर्न पुग्ने स्थानीयको संख्या उतिकै छ। कतिपय पशु चिकित्सक र प्राविधिकका रूपमा काम गरिसकेकाहरू पनि गौशालालाई सघाउनेमा पर्छन्। नियमित गौसेवकमध्ये एक महीचन्द्र यादवका अनुसार गौशालामा २ सय ५ गाईं र बाच्छावाच्छीबाट दैनिक करिब २ हजार किलो गोबर निस्कन्छ। त्यही गोबरलाई जम्मा पारेर ग्यास प्लान्टमा राखिन्छ। त्यहाँबाट ग्यास

उत्पादन गरी जम्मा गर्ने प्लास्टिकको ठूलो ट्यांकी जडान गरिएको छ। त्यसैबाट पाइपमार्फत घरघरमा ग्यास पुग्नेछ। 'हामीले यो नाफा कमाउने उद्देश्यले गरेको होइन,' अग्रवालले भने, 'हरेक घरमा मिटर राखिएको हुन्छ, जति ग्यास प्रयोग हुन्छ, त्यही मिटरमा उठेअनुसार शुल्क लिइनेछ।' यो बजारमा पाइने एलपी ग्यासभन्दा गुणस्तरयुक्त र मूल्यमा पनि सहूलियत हुने उनले बताए। मूल्य भने परीक्षणको काम सकिएपछि उपभोक्ताकै सहमतिमा तय गरिने अग्रवालको भनाइ छ। ग्यास प्लान्टका लागि वैकल्पिक ऊर्जा प्रवर्द्धन केन्द्रले सघाएको छ। उसको ८० प्रतिशत र संस्था एवं स्थानीय उपभोक्ताको २० प्रतिशत लगानी यसमा रहनेछ। प्लान्ट र वितरण प्रणाली निर्माणको रेखदेख केन्द्रका प्रतिनिधिले पनि गरिरहेका छन्। अध्यक्ष अग्रवालका अनुसार प्रदेश १ का विभिन्न

स्थानमा अध्ययन गरेपछि यसैलाई 'पाइलट प्रोजेक्ट' का रूपमा मानेर केन्द्रले ग्यास उत्पादन र वितरणमा सघाएको हो।

गौशालामा निकै अधिदेख जैविक मल उत्पादन गरी किलोको १२ रुपैयाँमा विक्री गरिँदै आएको छ। त्यति धेरै संख्यामा गाईं भए पनि दैनिक भन्डै ६० लिटर मात्रै दूध बेच्ने गरिएको छ। 'बाच्छावाच्छीले अघाउँजी खाएपछि मात्रै दूध दुहुने गरेका छौं,' अर्का गौसेवक ताराचन्द्र यादवले भने, 'दिनको भन्डै ६० लिटर दूध मात्र बेच्छौं।' सबैको आम्दानी गाईंको स्याहार र गौशाला सञ्चालनमै खर्च गरिन्छ।

गाईं सुरुमा अन्यत्रबाट ल्याएर राखिएको थियो। पछि त्यहीँ जन्मी हुर्की गरेपछि, संख्या दुई सय नाघेको हो। 'यहाँका गाईं र बाच्छावाच्छी अन्यत्र लगेरिँदैन,' यादवले भने, 'यहीँ जन्मन्छन्, यहीँ मर्छन्, हामी विधिपूर्वक अन्तिम संस्कार गर्छौं।'